



ကောင်းသန့်

စာအုပ်များ

ရောင်းချနေပါသည်

မေတ္တာစကား

ဘဝသည် တိုတောင်း၏။ တိုတောင်းသောဘဝတွင် ဆောင်ရွက်ရမည့် လုပ်ငန်းတာဝန်များ ကား များ ပြားလွန်းလှ၏။

မိမိဘဝ တိုးတက်ထက်မြက်စေရန် သူတစ်ပါးကောင်းကျိုး သယ်ပိုးရွက်ဆောင်နိုင်ရန် တမလွန်ဘဝတွင် လူအကောင်းစား ပြန်ဖြစ်နိုင်ရန် တို့ အတွက် ကြိုးစားဆောင်ရွက်ရန် ကိစ္စများ စွာ ရှိနေပါသည် ။

ထိုကိစ္စများကို ခေါင်းထဲတွင် ထည့်မစဉ်းစားဘဲ လတ်တလောကြုံတွေ့နေရသည့် ကိစ္စများ ပေါ်တွင် လောဘ၊ ဒေါသ၊ မောဟများကို အခြေခံပြီး အချင်းများ အငြင်းပွား ရမ်းကားပွေလီနေမည် ဆိုလျှင် အဖိုးတန်သောအချိန်များ အလဟဿဆုံးရှုံးသွားပေတော့မည်။

အချိန်တန်၍ အသိမှန်မှ အိမ်အပြန်လှပေလိမ့်မည်။

အနည်းဆုံးမိမိဘဝ တိုးတက်ထက်မြက်စေရန်အတွက်တော့ မဆုတ်မနစ်ကြိုးပမ်းအားထုတ် သင့်ပေ၏။ မောဟတောမှာ လွင့်မြောနေလျှင် လူလောကကို ခဲယဉ်းစွာရောက် လာပြီးမှ ဘာတစ်ခုမှ ဟုတ်တိပတ်တိမ လုပ်သွားရဘဲ ဖြစ်လိမ့်မည်။

အချိန်သည် ဘဝဖြစ်ပါ၏။ ဘဝသည် တိုတောင်းလွန်းပါသည် ။ စွမ်းစွမ်းတမံ ကြိုးပမ်း အားထုတ်နိုင်မှ အလုပ်ပြီးမြောက်မည်။

ထို့ကြောင့် ပေါ့ပေါ့ဆဆဖြင့် နေ့နှင့် ညကို မကုန်ဆုံးစေချင်ပါ။ မိမိ

ဆောင်ရွက်ရန်တာဝန်များ ကို ပျော်ရွှင်ကျေနပ်စွာ ထမ်းဆောင်ရင်းအချိန်ကို အကျိုးရှိရှိကုန်ဆုံးကြပါစေ။

ဘဝအမြင်များ ကြည်လင်ပြတ်သားပြီး လူသားကောင်းကျိုးကို သယ်ပိုးနိုင်ကြသော ပုဂ္ဂိုလ် မြတ်များ ဖြစ်ကြပါစေရန် မေတ္တာစကားပါးလိုက်ရပါသည် ။

ရိုးသားစွာချီးမွမ်းစကားပြောခြင်း

လူတို့ ၏ သဘောသဘာဝတစ်ခုမှာ ချီးမွမ်းစကားကိုသာ ကြားချင်၏။ မည်သူမျှ အပြစ်တင် စကားမကြားလို။

သို့ရာတွင် လူတို့ ၏ အကျင့်သည် အပြစ်တင်စကားကိုသာခပ်သွက်သွက်ပြောတတ်သော်လည်း ချီးမွမ်းစကားကို ပြောခဲ့၏။

လူသာမန်တို့ သည် ဤကဲ့သို့သော သဘောသဘာဝရှိပြီး ဤကဲ့သို့သော အကျင့်ရှိတတ်ကြ ကုန်၏။

ထိုလူသဘာဝကိုသိပြီး ခပ်ညံ့ညံ့အကျင့်ကို ပြင်နိုင်သည် ရှိသော် သာမန်လူထက်သာလွန်သော ထူးချွန်အောင်မြင်သည့် ပုဂ္ဂိုလ်တစ်ဦးဖြစ်မှာသေချာသည် ။

လူအကျင့်ကို ပြင်ဖို့ ဆိုသည် မှာ အပြောလွယ်သလောက် အလုပ်ခက်၏။ အကျင့်တစ်ခုစွဲမြဲ လျှင် ပြုပြင်ဖို့ ရန်မလွယ်ကူ။ ပျက်အစဉ် ပြင်ခဏဆိုရိုးရှိသော်လည်း အစဉ်ပျက်နေခဲ့သော် ပြင်လို့ ရလည်း ခဏပဲဖြစ်မည်။

သို့သော်လည်း အသိနှင့် သတိရှိသူသည် အကျင့်ဆိုးတို့ ကို ဖယ်ရှားပြီး အကျင့်ကောင်းတို့ ကို တည်ဆောင်နိုင်စွမ်းရှိ၏။

တစ်စုံတစ်ယောက်ကို အပြစ်မြင်၊ အပြစ်တင်စကားပြောမည်ကြံလျှင် ငါသာသူ့နေရာမှာ ဆို လျှင် ခံချင်ပါ့မလား၊ ခံနိုင်ပါ့မလားဟူသော စာ

နာစိတ်ဖြင့် ပြောမည့် စကားကို ဝမ်းထဲသို့ မျိုချတတ် ရမည်။ မပြောမဖြေ
စံပြောရမည့် စကားတို့ ကို အပြစ်တင်ချင်သော စိတ်ဆန္ဒမပါဘဲ အကျိုး
သင့် အကြောင်းသင့်နားဝင်အောင် ပြောဆိုနိုင်ရမည်။ သတိထားဆင်ခြင်
နိုင်လျှင် တစ်ဖက်သားကို အပြစ်တင်ချင်စိတ်
လျော့နည်းပပျောက်သွားလိမ့်မည်။

ဆိုခဲ့သောချီးမွမ်းစကားကိုလည်း အလေ့အကျင့်လုပ်၍ ပြောဆိုပေး
လျှင် လူတွေကို ရိုးသားစွာ ချီးမွမ်းတတ်သော
လူတစ်ယောက်ဖြစ်လာမှာ သေချာသည် ။

သာမန်လူတို့ ထက် ထူးချွန်အောင်မြင်ချင်သော ပုဂ္ဂိုလ်တို့ သည် မ
ည်သူ့ကိုမဆို အပြစ်မြင်၊ အပြစ်တင်တတ်သော အကျင့်စရိုက်ရိုက်ချိုး၍
မိမိနှင့် တွေ့ကြုံဆက်ဆံရသူများ အပေါ် ရိုးသားစွာ ချီးမွမ်းပြောဆိုတတ်
အောင် အားထုတ်ကြိုးပမ်းသင့်လှပေ၏။

မိမိကြိုးပမ်းအားထုတ်မှုအောင်မြင်ပါက ရရှိလာမည့် အကျိုးအမြတ်
မ ၂၁ စကားနှင့် ပြောပြရုံ ဖြင့် မပြည့်စုံ၊ လက်တွေ့စမ်းသပ်ပြီး
မြည်းစမ်းကြည့်ပါဟု သာ တိုက်တွန်းပါရစေ။

မေလဆုတောင်း

အရွက်ကြွေသော မေလသို့ ရောက်ပြီ။

ပူလိုက်သည် ဖြစ်ခြင်း။ သစ်ပင်တွေ ရိုးတံကျဲကျဲနှင့် ရှိကုန်ကြပြီ။ ငှက်ကလေးတို့ အရိပ် ကောင်းသည့် သစ်ပင်သို့ ရွှေ့ပြောင်းခိုနားကြကုန်ပြီထင်၏။ တစ်ချက်တစ်ချက်တွင် ဥဩ....ဥဩ နှင့် ဥဩငှက်ငယ်တို့ ၏ တေးသံလွင့်ပျံ့လာသည် ။ နွေကိုမကြောက်သော တေးဆိုငှက် ပါလား။

ငှက်ကလေးကို လိုက်လံရှာဖွေကြည့်တော့.....ဟိုးကုက္ကိုပင်ခွကြား မှာ နားလို့ နေလေရဲ့ ။ ကုက္ကိုပင်ကို ကြည့်လိုက်သော် ရိုးတံကျဲကျဲနှင့် သွေ့ခြောက်မနေ၊ စိမ်းလို့ စိုလို့ နေပါလား။

အို.....နွေကိုမကြောက်သော သစ်ပင်တစ်ပင် ဖြစ်တန်ကောင်းရဲ့

။

လမ်းပေါ်မှာကားတွေကြားထဲမှာ နွေကိုမကြောက်သော လူတစ်ယောက်ရှိပါသေးသည် ။ ဂျာနယ်တွေ လက်ပွေ့ရောင်းနေလေရဲ့ ။

ပူပြင်းသည့် နွေကို အံတု၍ နေကြသည့် ဥဩ၊ ကုက္ကိုနှင့် လူတစ်ယောက်ကိုကြည့်ပြီး ဘဝ အားမာန်တွေ ရခဲ့သည် ။ ဘဝနွေကန္တာရထဲတွင် သစ်ပင်လိုရှင်သန်၊ လူတစ်ယောက်လို ရုန်းကန်ပြီး ငှက်ကလေးလို တေးဆိုရဲရမည်။

ဘဝဟူသည် စိတ်ပျက်အားငယ်စရာ နေရာတစ်ခုမဟုတ်ပါ။ ယုံကြည်ချက်ဖြင့် ရှင်သန် အောင်ပွဲခံဖို့ ရုန်းကန်ရမည့် နေရာတစ်ခုသာဖြစ်သည်။ ။ ဤအမြင်၊ ဤအတွေးတွေကို စာမျက်နှာများ ပေါ်မှ တစ်ဆင့် စာဖတ်သူတို့ ၏ နှလုံးသားတစ်နေရာသို့ ပေးပို့လျက်ရှိပါသည်။ ။ ရရှိခံစားပြီး အသိဉာဏ်တိုးပွားကြပါစေ။ အားမန်အသစ်ဖြင့် လောကကြီးကို ချစ်တတ်ကြပါစေကြောင်း ဆုမွန် ကောင်းတောင်းလိုက်ပါသည်။ ။
